



## IL-QORTI TAL-APPELL KRIMINALI

*Onor. Imħallef Dr. Aaron M. Bugeja M.A. (Law), LL.D. (melit)*

---

**Illum is-16 ta' Jannar 2020**

Appell numru 104 tal-2018

**Il-Pulizija**

**vs**

**Leeandra MIFSUD**

Il-Qorti:

1. Dan huwa appell minn sentenza mogħtija mill-Qorti tal-Magistrati (Malta) nhar l-1 ta' Marzu 2018 fil-konfront ta' Leeandra MIFSUD detentriċi tal-karta tal-identità bin-numru 423685M li giet mixlija (in suċċint):

Talli fil-21 t'Ottubru 2016 għall-habta ta' 0815 fi Triq l-Irmigġ, l-Imsida, saqet il-vettura bin-numru tar-registrazzjoni JBT 424 u b'nuqqas ta' hsien, bi traskuraġni jew b'nuqqas ta' hila fl-arti jew il-professjoni tagħha, jew altrimenti b'nuqqas ta' tharis tar-regolamenti ikkommettiet offiża fuq il-persuna ta' Maria Dolores Rizzo liema offiża hija gravi iżda mingħajr il-konsegwenzi imsemmija fl-artikolu 218 tal-Kodiċi Kriminali. Il-

Prosekuzzjoni tablet li l-hatja tigi skwalifikata mill-liċenzji kollha tagħha tas-sewqan.

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali sabet lill-imputata hatja u kkundannatha għall-ħlas ta' mitejn u hamsin euro multa u tletin jum sospensjoni tal-liċenza tas-sewqan.
3. Illi minn din is-sentenza Leeandra MIFSUD interponiet appell li permezz tiegħu talbet ir-revoka tas-sentenza appellata u l-liberazzjoni tagħha jew alternattivament prevja li dil-Qorti tikkonferma l-htija tagħha tinfliggi piena aktar idoneja fiċ-ċirkostanzi, inkluż it-tneħħija tas-sospensjoni tal-liċenza tas-sewqan u dan wara li resqet żewġt aggravji u ċjoe:
  - (a) li l-imputazzjoni kontriha ma setgħet qatt tirrizulta stante li t-triq indikata fil-komparixxi kienet waħda hażina;
  - (b) li f'dan il-każ is-sospensjoni tal-liċenzja kienet waħda diskrezjonarja fuq din il-Qorti u mhux tassattiva.

***Ikkunsidrat: -***

4. Illi f'dan il-każ il-Qorti rat li l-imputata kienet giet mixlija, u eventwalment misjuba hatja mill-Qorti tal-Maġistrati (Malta) birreat taht l-artikolu 328 tal-Kodiċi Kriminali li jgħid : -

Kull min, b'nuqqas ta' hsieb, bi traskuraġni jew b'nuqqas ta' hila fl-arti jew professjoni tiegħu, jew b'nuqqas ta' tharis ta' regolamenti, jikkaguna hruq, jew jagħmel xi hsara jew ihassar jew jgħarraq xi haġa, kif imsemmi f'dan is-sub-titolu, jeħel, meta jinsab hati - ....

5. Illi f' dan il-każ il-provi prodotti juru li l-appellanta tajret lil Maria Dolores Rizzo u kkaġunatilha offiża ta' natura gravi li pero ma ġabitx magħha xi wiehed mill-effetti msemmija fl-artikolu 218 tal-Kodiċi Kriminali. Fis-sentenza ta' din il-Qorti presjeduta mill-Onorevoli Imħallef Edwina Grima fl-ismijiet *Il-Pulizija vs. Lawrence Attard* deċiża nhar is-27 ta' Frar 2019, b'referenza għas-sejbien ta' htija għall-imputazzjoni dwar il-qtil involontarju, dik il-Qorti kienet iddikjarat li l-Qorti tal-Maġistrati kienet indikat l-artikolu tal-Liġi li jitkellem dwar ir-reat tal-ħsara involontarja u cioe' l-artikolu 328 tal-Kodiċi Kriminali; u l-Qorti tal-Appell Kriminali qalet li dan l-artikolu *ma ghandu xejn x'jaqsam mar-reati addebitati lill-appellant*.
6. Similment, f' dan il-każ jirriżulta li r-reat addebitat lill-appellanta kien dak ta' hruq jew ħsara involontarja ai termini tal-artikolu 328 tal-Kodiċi Kriminali meta f' dan il-każ, il-provi kollha jindikaw li l-ħsara li saret ma kienetx daqstant lejn il-proprjeta ta' Maria Dolores Rizzo, daqskemm offiża gravi fuq il-persuna tagħha li ma kienetx iġġib il-konsegwenzi imsemmija fl-artikolu 218 tal-Kodiċi Kriminali u dan in konsegwenza diretta għal impatt bejn il-vettura misjuqa mill-appellanti u l-persuna ta' Maria Dolores Rizzo.
7. L-ipotezi tar-reat li tohroġ mill-artikolu 328 tal-Kodiċi Kriminali hija dik ta' meta persuna, b'mod kolpuż, tikkawża hruq jew ħsara fuq xi oġġett; u b'**konsegwenza ta' dan il-hruq jew ħsara fuq xi oġġett b'mod kolpuż**, persuna oħra tiġi maqtula jew issofri offiża fuq il-persuna tagħha jew xi ħsara oħra. F' dan il-każ ma rriżultax

li l-offiża fuq il-persuna ta' Maria Dolores Rizzo seħhet minhabba aġir kolpuż tal-appellanta li minhabba fih l-appellanta **kkawżat xi hruq jew hsara fuq oġġett u konsegwenza ta' tali hruq jew hsara fuq oġġett** seħhet il-ħsara fuq il-persuna ta' Maria Dolores Rizzo.

8. Din il-Qorti tqis li l-Prosekuzzjoni xliet lill-appellanta bir-reat żbaljat in kwantu r-reat li kellha semmai tiġi mixlija bih kien dak naxxenti mill-artikolu 226 tal-Kodiċi Kriminali u ċjoe r-reat ta' kull min, b'nuqqas ta' ħsieb, bi traskuraġni, jew b'nuqqas ta' hila fl-arti jew professjoni tiegħu, jew b'nuqqas ta' tharis ta' regolamenti jikkaguna offiża fuq il-persuna. Id-dinamika tal-inċident f'dan il-każ hija wahda tipika ta' persuna li tkun qegħda ssuq vettura bil-mutur u b'mod kolpuż, waqt li tkun qegħda ssuq tali vettura tikkaguna offiża fuq il-persuna ta' xi persuna oħra. L-ipotezi tar-reat f'dawn iċ-ċirkostanzi hija dik prevista taħt l-artikolu 226 tal-Kodiċi Kriminali u mhux dik taħt l-artikolu 328 tal-Kodiċi Kriminali.
9. Issa din il-Qorti taqbel mal-Qorti tal-Magistrati li l-avviż huwa biss *avviso a comparire*, u dan din il-Qorti irribadietu fis-sentenza tagħha tal-15 t'Ottubru 2019 fl-ismijiet *Il-Pulizija vs. Emmanuele Azzopardi*. F'dak il-kuntest din il-Qorti jidhrilha li dak imsemmi mill-Imħallef William Harding fl-appell kriminali fl-ismijiet *Il-Pulizija vs. Ġanni Pirotta* tas-16 ta' Mejju 1953 kellu jsib applikazzjoni b'approvazzjoni fis-sens li jekk fiċ-ċitazzjoni jkun hemm indikazzjoni skorretta tal-post fejn ikun seħħ ir-reat, dan in-nuqqas ma jgibx in-nullita taċ-ċitazzjoni jekk l-imputat ikun fehem

għall-liema post u każ tkun qegħda tirreferi l-imputazzjoni, u l-imputat appellant ikun iddefenda ruħu fir-rigward tal-post fejn effettivament ikun seħħ ir-reat, u mhux rigward il-post imsemmi fiċ-ċitazzjoni. Verament pero li din il-konċezzjoni taċ-ċitazzjoni tippermetti element ta' flessibilita fil-gudizzji quddiem il-Qorti tal-Maġistrati.

10. Kif intqal fis-sentenza tal-Qorti Kriminali eżerċenti funzjoni t' appell minn sentenza tal-Qorti tal-Maġistrati, fis-sentenza tagħha tas-6 ta' Marzu 1954 fl-ismijiet *Il-Pulizija vs Frank Borg* :

- (a) il-kunċett li fil-gudizzji sommarji ċ-ċitazzjoni hija ordni ta' komparizzjoni kien saret kwistjoni ta' *jus receptum*;
- (b) l-enunċjazzjoni tal-fatti kontenuti fiha mhix il-bażi essenzjali u assoluta tal-inkriminazzjoni;
- (c) il-Qorti setgħet issib hati imputat ta' reat divers minn dak li jidderiva minn dik l-enunċjazzjoni u li jkun irriżulta mill-provi li seħħ - basta li, jekk jagħmel talba apposita, l-imputat ikun jista' jingħata żmien biex jiddefendi ruħu kontra l-imputazzjoni ta' dan ir-reat l-iehor;
- (d) din il-kawża wkoll kienet ippermettiet bidla fl-avviż wara li kienu ingħalqu l-provi mill-Prosekuzzjoni.

11. F'dan il-każ ma kienet mitluba ebda bidla fiċ-ċitazzjoni da parti tal-Prosekuzzjoni. Anzi giet misjuba htija fl-imputata appellanta in bażi għall-imputazzjoni imresqa mill-Prosekuzzjoni stess. Fl-ebda hin ma tqajmet difiża fis-sens li l-artikolu 328 tal-Kodiċi Kriminali ma kienx l-artikolu applikabbli għal dan il-każ u kulhadd donnu aċċetta li l-ipotezi tar-reat in kwistjoni kienet dik prevista fiċ-ċitazzjoni. Biss din il-Qorti ma tistax tqis dan bhala fatt gust. Wieħed jista' jifhem argument fis-sens li in bażi għall-gurisprudenza assodata relattiva għaċ-ċitazzjoni qua *avviso a comparire*, il-Qorti tal-Maġistrati tkun tista' ssib htija fuq reat divers

minn dak li jidderiva minn dik l-enuncjazzjoni u li jkun irrizulta mill-provi li seħħ. Biss anke hawnhekk hawn ostakolu.

12.Fl-appell kriminali *Salvina Galea vs Giuseppa Gatt*, deciża mill-Qorti Kriminali nhar l-1 ta' Mejju 1954, gie mistqarr is-segwenti : -

Inghad fuq li hadd ma jista' jiġi ddikjarat hati ta' reat aktar gravi minn dak dedott kif ikun il-każ jekk persuna tiġi dikjarata hatja ta' ingurja gravi mentri l-imputazzjoni tkun tali li l-addeibut għandu jiġi meqjus bhala ta' ingurja vaga.

Fl-Ingilterra, il-prinċipju hu aktar rigoruż, u ma hemmx bżonn jinghad li ċ-ċitazzjoni fil-proċeduri kriminali ta' Malta giet modellata fuq is-sistema Ingliż (ara App. Krim. "Pulizija vs. Bartolo", 8 ta' Jannar 1938, n 4.6.38). Infatti fis-sistema Ingliż, anki fuq sempliċi "writ of summons", hadd ma jista; jiġi misjub hati ta' reat differenti minn dak dedott, anke jekk minuri. Hekk, per eżempju, "a person charged with ebing drunk and guilty of riotous conduct cannot be convicted of drunkenness merely, this being a different offence" *Leadman vs. Cragg* (1862) J.P. 359) Hekk ukoll "a person charged with assaulting a constable in the execution of his duty cannot be convicted of a common assault" *R. v. Brickill* (1861) J.P. 359). Inghad ukoll in "*Martin vs Bridgeon*" (1859) 23 J.P. 630 " a defendant cannot be convicted of a different offence from that stated in the information, the word 'variance' (din hi l-kelma użata fil-Magistrates' Courts Act, 1952 sec. 99) pointing to some difference between the allefation and the evidence, and not to a difference offence." Dan hu l-istat attwali tal-ġurisprudenza Ingliża, peress li dawn id-deċiżjonijiet huma riportati, in nota, fl-aħħar edizzjoni (1953) tal-*Stone's Justices' Manual*.

Fis-sistema Malti, il-prattika hija li l-imputat jista' jinstab hati ta' reat mhux aktar gravi, purke' jkun kompriż jew involut f'dak dedott - interpretazzjoni suffragata mis-subartikolu (4) ta' l-art. 478 Kap. 12 li hu applikabbli għall-att ta' l-akkuża, u kwindi maġġorment applikabbli għall-att anqas formali bħal ma hija ċ-ċitazzjoni;

**Iżda jibqa' dejjem li l-imputat ma jistax jinstab hati ta' reat aktar gravi minn dak dedott.<sup>1</sup>**

13.Fil-fehma ta' din il-Qorti bejn l-artikolu 328 tal-Kodiċi Kriminali u l-artikolu 226 tal-Kodiċi Kriminali ma jistax jinghad li hemm rabta ta' reat li huwa minuri iżda kompriż jew involut. L-elementi

---

<sup>1</sup> Enfazi miżjuda minn din il-Qorti stess.

oġġettivi tar-reati, ossija l-fatti materjali, huma differenti. Dawn iż-żewġt artikoli tal-Liġi jipprovdu għal fattispecie differenti – ma humiex identiċi jew interkambjabbli.

14. Anke jekk iż-żewġt reati msemmija jaqgħu fil-kompetenza oriġinali tal-Qorti tal-Maġistrati, u allura jibqa' l-fatt li l-Qorti tal-Maġistrati għandha element ta' flessibilita naxxenti mid-dottrina taċ-ċitazzjoni bħala *avviso a comparire*, jibqa' wkoll il-fatt li r-reat imsemmi fl-omess artikolu 226 tal-Kodiċi Kriminali huwa meqjuż bħala reat aktar gravi minn dak dedott taht l-artikolu 328 tal-Kodiċi Kriminali. Dan huwa deżunt mill-piena li tiġi inflitta fil-każ ta' sejbien ta' htija fejn fl-artikolu 226 tal-Kodiċi Kriminali<sup>2</sup> għall-ipotezi simili – ossija r-rizultanti offiża fuq il-persuna mingħajr il-konsegwenzi previsti taht l-artikolu 218 tal-Kodiċi Kriminali – hija maġġuri għal dik prospettata taht l-artikolu 328 tal-Kodiċi Kriminali.<sup>3</sup> B'hekk din il-Qorti ma tistax tqis li tista' ssib htija fl-imputata appellata in bażi għar-reat taht l-artikolu 226 tal-Kodiċi Kriminali in kwantu dan kien ikun sejbien ta' htija għal-reat maġġuri u mhux minuri minn dak li imputat fiċ-ċitazzjoni. Dan ġie vjetat mill-ġurisprudenza aktar il-fuq imsemmija.

---

<sup>2</sup> jekk l-offiża tkun gravi mingħajr il-konsegwenzi msemmijin fl-artikolu 218, il-piena ta' prigunerijagħal żmien mhux iżjed minn sitt xhur jew multa mhux iżjed minn elfejn u tliet mija u disgħa u għoxrin euro usebġha u tletin ċenteżmu (2,329.37).

<sup>3</sup> jekk minhabba f'hekk xi hadd ibati offiża graviminghamajr il-konsegwenzi hawn fuq imsemmija, il-piena ta' prigunerija għal żmien mhux iżjed minn tlietxhur jew multa mhux iżjed minn elf mija u erbgħa usittin euro u disgħa u sittin ċenteżmu (1,164.69).

15. Minbarra dan, fis-sentenza tal-Qorti Kriminali fil-11 t'Ottubru 1954 fl-ismijiet *Il-Majesta' Tagħha r-Regina vs. Marianna Attard* intqal hekk :

Huwa fatt illi fil-gudizzji sommarji quddiem dik il-Qorti jistgħu jsiru xi korrezzjonijiet fiċ-ċitazzjoni billi din hija sempliċement ordni ta' komparizzjoni, kif ukoll li l-enuncjazzjoni tal-fatti fiha kontenuti ma tikkostitwixxix il-bażi essenzjali u assoluta tal-inkriminazzjoni (Appell Kriminali tat-12 ta' Awissu, 1916, in re "La Polizia vs. Ashby" u t-12 ta' Jannar, 1918 in re "La Polizia vs. Debono"; iżda kif għa ritenut bis-sentenzi preċedentement ċitati, dana l-prinċipju għandu jiġi limitat għall-każi meta r-reat divers riżultat jibqa' dejjem ta' kompetenza tal-Qorti tal-Maġistrati bħala Qorti ta' Kriminali Ġudikatura, u ma jstax jiġi estiż fis-sens li jawtorizza lill-Qorti tikkonverti ruħha f'Qorti ta' Istruzzjoni fuq akkużi iżjed gravi, bħal ma għamlet il-Qorti tal-Maġistrati fil-każ in eżami. Il-fatt li l-Qorti tal-Maġistrati trasformat ruħha f'Qorti Istrutturja fuq il-fatt "riżultat" minflok fuq il-fatt "dedott" biss tikkostitwixxi alterazzjoni tal-akkuża bi preġudizzju tad-dritt kweżit tal-imputat li għie favur tiegħu bl-akkuża kif oriġinarjament formulata.

16. Mill-banda l-oħra jekk l-imputazzjoni kif dedotta tkun differenti minn dik riżultanti, din ikollha konsegwenzi oħra wkoll jekk kemm il-darba dik dedotta tkun teskludi dik riżultanti. Fil-kawża fl-ismijiet *Il-Pulizija vs. Lorenzo Baldacchino* deċiża mill-Qorti Kriminali nhar is-6 ta' Diċembru 1948 għie deċiż li :

t-tribunal ma jstax isib hati lill-imputat t'imputazzjoni li hija eskluża mit-termini taċ-ċitazzjoni li tikkontemplaha, u l-Qorti ma tistax issib lill-imputat hati ta' imputazzjoni partikolari li mhix kompriża fl-imputazzjoni generika, anzi li hija eskluża minnha. Jekk il-proċediment ikun għadu fl-ewwel istanza, tista' ssir il-korrezzjoni taċ-ċitazzjoni, fuq talba tal-Prosekuzzjoni, biex tkun tista' tittiehed in konsiderazzjoni dik l-imputazzjoni partikolari; imma jekk il-proċess ikun f'sedi ta' l-appell din il-korrezzjoni ma tistax issir.

17. Kif intqal aktar il-fuq, f'dan il-każ din il-korrezzjoni ma għietx mitluba. Din il-Qorti tqis li f'dan il-każ l-appellanta għiet mhux biss mixlija, iżda wkoll misjuba hatja u penalizzata, in bażi għal reat li



ma kienx dak legalment applikabbli għall-fattispecie in disamina. F'dan l-isfond, din il-Qorti ma tistax tqis li s-sentenza tal-Qorti tal-Maġistrati hija sikura u soddisfaċenti. Tkun ingustizzja ferm kbira fuq l-imputata appellanta, li din il-Qorti tintrabat mal-forma b' mod li tippermetti tali sejbien ta' htija minhabba l-karenzi aktar il-fuq imsemmija. Din is-sentenza *in criminalibus* qegħda tingħata mingħajr hsara għal kwalunkwe drittijiet ċivili talvolta kompetenti lill-parte civile.

## *Decide*

Għaldaqstant, għar-raġunijiet premessi, din il-Qorti qegħda tilqa' l-appell u konsegwentement tħassar is-sentenza appellata u tillibera lill-appellanta mill-imputazzjoni, htija, piena u konsegwenza.

*Aaron M. Bugeja*

*Imħallef*